

I L - B I D W I

FOLJU MAHRUĠ DARBTEJN FIX-XAHAR MID-DIPARTIMENT TAL-BIEDJA

Nru. 15

IT-TLIETA, IL-15 TA' ĠUNJU, 1943.

Nru. 15

KELMTEJN MILL-EDITUR IL-QAGHDA TAGHNA

BOSTA mill-bdiewa għad ma fehmux sewwa x'inhi l-qaghda tal-bidwi f'din il-Gwerra u d-dmirijiet qawwiya li hu għandu jaqdi bħala sehem li għandu jiehu f'din il-gwerra għall-ġid u għat-trijonf tal-Gżejjer tagħna.

Kull ċittadin f'din il-gwerra kien jihtieglu jagħmel sehem mill-ġlieda l-kbira biex tintrebaħ il-gwerra. Min qiegħed jagħmel xogħol essenżjali fil-fabbriki u min qiegħed jagħmel xogħol ieħor fit-taqbida mal-ghadu. It-tmexxija tal-gwerra hi sewwa sew bħal makna li l-bćejjeċ tagħha kollha jagħmlu xi xogħol — xi roti u bćejjeċ oħra jagħmlu xogħol qawwi u oħrajn inqas, imma kull biċċa ta' dik il-makna hi meħtieġa biex jitmexxa l-xogħol kollu tagħha. F'din il-ġlieda għandna l-istess haġa. Min qiegħed quddiemnett fit-taqbida — bħal ma huma s-soldati, in-nies ta' l-ajru u n-nies tal-baħar — u min qiegħed f'sengħat oħra jlesti l-affarijiet meħtieġa għal min qiegħed jiggie'ed. Il-bidwi messu x-xogħol li flok jahdem munizzjon tal-gwerra, bħalma huma bombi u hwejjeġ hekk, qiegħed jahdem biex jipproduċi l-affarijiet ta' l-ikel li huma wkoll munizzjonijiet xejn inqas meħtiġin għall-gwerra.

Bħalma jiġri fil-munizzjon tal-gwerra hekk ukoll jiġri fil-hwejjeġ l-oħra kollha kif ukoll fil-prodotti tal-biedja. Biex il-gwerra timxi sewwa l-Gvern jiehu f'idejh il-produzzjoni tal-industrija kollha, u jkollu minn żmien għal żmien jiddetta x'ikun jinhtieġ li wieħed jagħmel. F'mument i jista' jkun hemm bżonn ajruplani, u f'mument oħra bombi jew hwejjeġ oħra bħal dawn. Il-bierah seta' kien hemm bżonn ta' haġa, u l-lum ta' xi haġ' oħra differenti. Fil-biedja hi l-istess haġa. Għalhekk il-Gvern jihtieglu li jaddatta ruħu għal dak li jkun hemm bżonn.

Sikkatura ftit jew wisq ikollu kulhadd u kulhadd ikollu jsofri dik is-sikkatura bil-paċenzja u bil-patrijottizmu li jihtieġ! F'żmien il-gwerra hadd ma għandu jahseb fl-interessi tiegħu persunal, iżda fl-interessi kollettivi tal-pajjiż.

Kultant forsi ssib xi wieħed iġidlek: "Jien ma rridx nagħti l-qamh lill-Gvern għax irridu għallija u għall-familja," jew inkella, "ix-xgħir irrid nitimgħu lill-bhima tiegħi." Kif qatt jista' l-Gvern iħallik titma' lill-bhima tiegħek dak li jihtieġ għall-bnedmin? Il-bidwi jahdem sigħat iżjed minn hadd-iejhor u għalhekk ikollu xi ftit ħobż iżjed minn hadd-iejhor sa fejn jista' jkun, imma jihtieġ li kulhadd jaqsam bħall-aħwa, mhux għax wieħed jipproduċi l-qamh hu għandu jippretendi li jzomm il-qamh kollu tiegħu u minn fuq irid ukoll miegħu hwejjeġ

oħra li jingiebu f'pajjiżna bil-'convoys', b'sogru u saġrificċju kbir tal-hajja ta' eluf ta' nies!

Hemm bosta baħrin, Maltin, Ingliži u ta' nazzjonijiet oħra li jissugraw ħajjithom biex lilna jwasslulna ż-żejt, is-sapun, il-pitrolju u hwejjeġ oħra meħtieġa! X'konna nagħmlu kieku kull wieħed minn dawn kien ikun irid iżomm għalih dak kollu li jis-sogra hajtu għalih?

Mela meta niltaqgħu ma' xi wieħed li jahseb biss fih innifsu, aħna ta' rġiel li aħna, għandna nfakkrub f'dawk in-nies li jinsabu f'qiegħ il-baħar għalina, li kienu hallew warajhom lil marthom u lil uliedhom biex iwasslulna fl-ixtut tagħna l-bżonnijiet tal-hajja li minnhom ma kenniex. Infakkrub kemm hawn nisa romol u tfal iltiema għax missierhom jinstab f'qiegħ il-baħar talli wassal lilna l-'convoys' li konna ninhtiegu! Inqis li ma nħallux lil xi hadd, li Alla jaf ikollux quddiem għajnejh l-interess ta' pajjiżu jew ta' pajjiż haddiehor, idawwarna bi kliem fieragħ. Aħna għandna nagħmlu sehemna u naħdmu għal pajjiżna u għal nies oħra bħalma oħrajn jahdmu għalina. Inkunu rġiel!

: x : INWISSU LIT-TFAL!

IL-BOMBI ŻĠHAR

Dan l-aħħar konna ta' sikwit naqraw fil-gurnali illi xi tfal korrew jew mietu għaliex sabu fl-art xi bombi żġhar jew ukoll xi balal bħal skrateċ, u qagħdu jilagħbu bihom. It-tfal ftit jew xejn iħabbu rashom jaqraw il-gazzetti, u għalhekk hu dmir tal-ġenituri kollha, kif ukoll tas-surmastrijiet ta' l-iskola u ta' daww kollha li jgħallmu jew jiltaqgħu b'xi mod mat-tfal l-iżjed fil-kampanja li jwis-suhom, iġhallmuhom, u jishqu dejjem fuqhom biex jekk isibu xi haġa fl-art, tkun xi tkun, ma jmissuħiex! Illi l-ghadu jiġi fuqna jagħmel "raids" u joqtol lil niesna meta aħna ma nkunux nistgħu nagħmlu ieħor hi haġa li tagħha ma jista' jlumna hadd—imma li jiġri inċidenti u disgrazzji hekk koroh fuq it-tfal wara dan iż-żmien kollu li kien ilu ma jkollna 'raids' meta aħna għandna kull xorta ta' esperjenza tal-ghadu, u meta nafu li bombi żġhar intefgħu bil-gzuz, din hija bla dubju ta' xejn traskuraġni u ħtija ta' bosta ġenituri li ma jħabblux rashom biex iwissu lil uliedhom, lil shab uliedhom u lit-tfal kollha biex jużaw il-għaqal u ma jerfgħu xejn mill-art, iżda wkoll li fejn jaraw xi haġa suspettuża għandhom jirrappurtaw lill-Pulizija. Jien irrid ngħid li bosta ġenituri u surmastrijiet ta' tfal għa wisew bosta drabi lit-tfal ta' l-iskola, iżda d-disgrazzji li graw juru li jinhtieġ li wieħed iwisshom mill-ġdid u b'wisq iżjed qawwa u hrara. La tħallux li aħna stess ngħinu lill-ghadu bit-traskuraġni tagħna!

IT-TQASSIM TAR-RABA' FI BĊEJJEĊ TA' ARTIJET

IL-BDIEWA, bhal bosta nies oħra, jidhrilhom li l-aħjar mezz li jimpjegaw flushom huwa fix-xiri ta' proprjetà immobili, jiġifieri f'bini jew raba'; ix-xiri tar-raba' jippreferuh iżjed mill-bini. Sa hawnhekk, il-bdiewa juru li huma nies tal-ghaqal, imma l-gwaj jibda meta din il-proprjetà tintiret u titqassam: id-drawwa hi li jekk hemm sitt itfal u l-missier iħalli sitt għelieqi, tnejn, ngħidu aħna fil-wied, u tnejn oħra bogħod mir-raħal, u tnejn oħra qrib ir-raħal, kull wieħed mill-verrieta jippretendi porzjon minn kull għalqa, u għalhekk insibu li l-lum wasalna f'dik il-bluha jew haġa ta' mingħajr sens li r-raba' ta' Malta u Għawdex jitqassam f'biċċiet żgħar ferm li huwa kontra l-prinċipju ta' kull kultivazzjoni. F'pajjiżi oħra jidhru li ntebħu fil-waqt kemm dan it-tqassim ta' raba' huwa ta' ħsara għall-biedja, għalhekk bis-saħħa ta' liġijiet ma ħall-wieħed iżjed li l-art titqassam meta l-għalqa hija żgħira. Nittamaw li 'l quddiem isiru hawnhekk ukoll xi liġijiet bil-ħsieb li tiegħaf din il-ghada.

Il-lum jinsabu bosta bdiewa li għandhom ir-raba' tagħhom imxerred f'xi sitta jew tmien bnadi, haġa li ma hi ta' ebda fejda, la għalihom u lanqas għall-biedja. Qatt wieħed għamel il-kont kemm jaħli żmien biex kull darba jaasal sa l-għalqa tiegħu mid-dar?—Qatt wieħed għamel il-kont kemm telf ta' żmien jiswielu biex jaħrat għelieqi żgħar kollha kantunieri, u kemm jiffranka żmien kieku dawn l-għelieqi kollha kienu f'finkien jagħmlu makturn wieħed?—Qatt wieħed haseb it-telf ta' żmien li jaħli biex iġorr demel f'għelieqi mxerrda?—Qatt wieħed gieb quddiem għajnejh iż-żmien li jitlef biex iġorr il-prodotti?—Qatt wieħed haseb kemm hija haġa, biex ingħidu hekk, impossibbli, li jindokra sewwa l-prodotti mxerrdin mal-għelieqi kollha tiegħu?—Naħsbu li qajla dak li jkun iġhaddilu minn rasu li joqgħod jikkalkula dan kollu. Jekk wieħed joqgħod jagħmel dawn il-kalkuli għandu jsib li iż-żmien li jitlef huwa ta' bosta sigħat li f'sena jagħmlu ġimghat u xhur.

Aħna nafu li kważi l-bdiewa kollha fi żmien il-paċi ma jistgħux iqabbdh haddiema fir-raba' għaliex il-prodotti f'it iħallu qligħ u jekk iħaddmu n-nies il-profitti jikluhom huma; fi żmien il-gwerra, meta l-prodotti huma mħallsin tajjeb ferm, il-bidwi ma jsibx nies biex iqabbdhom iġinuh. Għalhekk, għal raġuni jew oħra, il-bidwi, taħt kull ċirkustanza, ikollu jaħdem ir-raba' bla għajnuna ta' bar-ranin. Jekk wieħed joqgħod iqis dan, għandu dlonk jara li din hija raġuni biżżejjed biex il-bidwi ma jaħlix iż-żmien tiegħu f'giri żejjed sabiex ikun jista' jagħti iż-żmien tiegħu kollu ta' ma' tul il-ġurnata għax-xogħol tar-raba' li għandu jkun magħmul sewwa u kif trid is-sengħa. Ngħidu xogħol tar-raba' li għandu jkun magħmul sewwa u kif trid is-sengħa għax bosta bdiewa tarahom jizirgħu s-silla, u meta tinbet, għalavolja jkollha bżonn ta' naqja, ma jagħmlu hekk; il-patata ma jhaxxnuhiex, is-siġar tal-frott ma jizbuhomx; il-mogħdijiet tar-raba' ma jsirux jew ma jsirux fil-ħin; il-bhejjem u l-mqawel ma titteħdx kura tagħhom u lanqas ma jtnaddfu (meta nafu li l-bhejjem jagħmlu haġa waħda mar-raba') u tant xogħlijiet oħra li jmisshom isiru, imma hadd ma jagħti kashom għaliex il-bidwi jgħidlek li ma għandux żmien biżżejjed biex jilħaq magħhom. Tas-sew li m'għandux żmien, imma r-raġun ewlenija hija li r-raba' tiegħu mxerred u għalhekk għandu hafna telf ta' żmien.

Dan ir-raġunament iġagħlna naħsbu wkoll fi bżonn ieħor li hu dak illi l-bidwi, fi-interess tal-biedja, għandu bżonn iġix fir-razzett u mhux fir-raħal. Tant huwa ta' hteġa u jaqbel għall-biedja illi l-bidwi iġix fir-razzett illi, f'xi pajjiż, lil sid ir-raba' li jibni razzett fejn il-bidwi jkun jista' jgħammar bil-familja, il-Gvern iħallasku il-ħamsin fil-mija ta' l-ispejjeż li jkun għamel, jiġifieri jekk fir-razzett ikun sewa £100, il-Gvern iħallas £50 minnhom. Dan juri kemm hu tassew importanti illi mar-raba' li jaħdem il-bidwi jkun hemm ukoll razzett biex fih ikun jista' jgħammar il-bidwi bil-familja tiegħu. Dan il-bżonn hawn Malta ma hux tant qawwi daqs kemm f'pajjiżi oħra, il-għaliex pajjiżna żgħir, imma hemm dejjem il-vantaġġ illi l-bidwi, meta mar-raba' jkollu razzett fejn jista' iġix,

ikun qed inaqas mit-telf ta' żmien u b'hekk ikun jista' jilħaq mal-bżonnijiet tar-raba' u jiehu ħsieb iżjed tal-bhejjem tiegħu.

Dan li semmejna fuq ir-raba' li jintiret u jitqassam fost il-verrieta jgħodd ukoll għar-raba' tal-Gvern. Meta jmut il-missier kull wieħed mill-ulied jippretendi li jgħabbel porzjon bil-konsegwenzi li semmejna. Għalhekk jahtieġ li l-bidwi jrabbi l-għaqal għall-interess tiegħu u tal-biedja ta' pajjiżu, inehhi l-pika ma' qrabatu, jiftiehem ma' l-aħwa fuq l-għelieqi li jirtu u ma għandhom qatt jaqtgħu l-kwis-tonijiet billi jaqsmu r-raba' fi bċeċċ ta' artijiet bejniet-hom, ukoll jekk jagħti l-kas li wieħed jiehu flus flok raba'.

It-tqassim tar-raba' fi bċeċċ żgħar huwa ta' svantaġġ hekk kbir għall-biedja ta' pajjiż u għall-bidwi stess li, kif diġà għedna, gvernijiet oħra ħassew il-bżonn li jagħmlu liġijiet biex dan ma jkunx jista' jsir. Oqogħdu aħsbu f'it u taraw li għalkemm qatt ma tajtu kas ta' din il-haġa, huwa xieraq hafna li l-ewwelnett l-aħwa, u mbagħad dawk li għandhom ir-raba' tagħhom imiss ma' ta' haddieħor, jirrangaw bil-kelma t-tajba fuq it-trasferiment tar-raba' sabiex kemm jista' jkun iġhaqqdu f'għalqa waħda u banda waħda l-proprjetà tagħhom u b'hekk ikollhom il-vantaġġi kollha tal-proprjetà magħquda, vantaġġi li semmejna f'it minnhom f'dan l-artiklu.

JEHTIEĠ INKOMPLU NAGHMLU SEHEMNA!

Aħna l-bdiewa kollha ta' Malta u Għawdex jihtieġ li nkomplu nagħmlu sehemna sewwa f'din il-ġieda tal-libertà.

Jihtieġ li aħna bħala bdiewa u bħala Maltin u Għawdxin ma nitilfux dak kollu li għamilna waqt it-tieni assedju kbir ta' din il-Ġżira. Isem Malta hu miktub fil-fond f'pagna tad-deheb fil-istorja tad-dinja, fil-ġieda iebes tal-libertà, u fit-taqbid għall-helsien ta' l-Ewropa! Malta ħadet sehem kbir fil-helsien ta' l-Eġittu minn idejn il-ghadu u fir-rebħ u helsen tal-Afrika. Mela jihtieġ inkunu bil-għaqal f'kolloxx biex nistgħu ngawdu s-sehem li jixirqilna minn dak ir-rebħ.

Kultant niltaqgħu ma xi whud, fil-karrozzi jew fil-pjazez, li xogħlhom ma hux haġ'oħra hliel li jithaddtu kontra din jew dik l-awtorità. Xogħlhom mindu jisbaħ sa kemm jidlam ma hux hliel ta' tgemgim kontra haġa jew kontra oħra. Fid-dinja ssib nies li jkollhom minsuġ f'demm-hom din id-drawwa li jgorru—fis-sajf għax is-sħana, fix-xitwa għax il-kesħa, — u hekk iġixu haġja ta' nkwieta għax ma drawx iħarsu lejn is-sabiħ tal-haġja. Meta kont żgħir kont inħobb naqra l-kotba ta' Lord Aveybury, u fi ktieb tiegħu, imsejjah "L-użu tal-haġja" (*The use of life*), sib biċċa li baqgħet dejjem stampata quddiem għajnejja. Din tgħid hekk: "Meta l-mewġ imqalleb tal-haġja jibda "jhabbtek bl-ikrah, meta l-kuraġġ jitlek u taħseb li għa—"lik hu kolloxx mitluf, aħseb fil-grazzi kollha li għandek, "ghoddhom waħda waħda, u inti tistagħġeb kemm kien "ħanin Alla miegħek."

Insomma, nies li minnhom iħobbu jgorru ma nistgħux nagħmlu haġ'oħra hliel nithassruhom. Imma għandna noqogħdu attenti minn oħrajn li ħsiebhom ma jkunx hliel dak li jaqligħu l-inkwieta. Inti malajr tista' tinduna humiex nies minn ta' l-ewwel jew minn tat-tieni klassi li għadni kif semmejt. Dan tista' tagħmlu billi tagħti daqqa ta' għajn lura, lejn il-ftit xhur qabel ma bdiet il-gwerra, u tara jekk humiex minn dik il-kumpannija li kienu dejjem iduru magħna u jippruvaw jipperswaduna illi jekk l-Italja tidhol fil-gwerra fuq pajjiżna tifta' fjuri u mhux bombi! Aħna l-fjuri tat-Taljani doqniehom u doqniehom f'it sigħat wara li iddikjarat il-gwerra kontra l-Ingilterra! Mela ma' dawn il-"quislings" għandna dejjem ingību ruħna bħal kelb mismut, biex ma nagħqux fix-xitwa tagħhom. Bħala bdiewa u bħala Maltin u Għawdxin inkomplu nagħmlu dminra biex wara l-Gwerra ingawdu l-frott tat-tbatijiet tagħna u nkunu nistgħu ngħixu hienja u mingħajr ma nħammru wiċċna, għaliex ta' rġiel u patrijotti li aħna nkunu żejjin l-istorja ta' din il-"*Ġżira tal-George Cross*" b'pagna gloriuza miktuba b'ittri tad-deheb, li wlidna u wlid uliedna għad igawdu għal bosta sekli sewwa sew bħalma gawdejna aħna l-ġieħ li kienu kisbu għalina missirijietna fl-Ewwel Assedju ta' Malta tal-1565!

L HAWN U 'L HINN FUQ IL-BIEDJA

Koltivazzjoni tat-Tadam u ta' Prodotti ohra

IL-BDIEWA wiegħbu tajjeb għas-sistema ġdida tal-koltivazzjoni tat-tadam. Huma fehmu tajjeb kemm jaqbel li wiehed jiżgura l-prezz fiss ta' millinqas biċċa mill-prodott tagħhom: huma raw ukoll illi l-prezzijiet għolja tal-lum tal-haxix ma jistgħux jibqgħu għal dejjem u li f'Malta u Għawdex jahtieg li tidhol xi sistema biex wiehed iqassam sewwa l-bċeejjeċ tar-raba' għall-koltivazzjoni tal-haxix, kemm-il-darba ma rridux li narggħu naqgħu għal dawk il-metodi hiżena ta' qabel il-gwerra. Kull bidwi jaf dak li soltu kien jiġri fi żmien il-paċi—sena kien kun hawn iktarx skarsizza ta' tewm jew ta' xi prodott ieħor u s-sena ta' wara kien ikun hawn prodotti bil-mijiet ta' qnatar iżjed u b'hekk il-prezzijiet kienu jitbaxxew u jisfghu fix-xejn.

Il-Fejda tal-Kuntratti tal-Koltivazzjoni tal-Prodotti

B'rihet is-sistema ta' kuntratti li tilhaq għallinqas ma' l-iċken provvista ta' hxejjex li Malta għandha bżonn, aħna nittamaw li dawk il-kwantitajiet ta' hxejjex bix-xaba' u dak in-nuqqas ta' hxejjex li soltu jkollna ma 'tul l-istaġun għandhom jonqsu għall-aħħar.

X'GHANDI NAGHMEL BIEX IKOLLI 25 RATAL LAHAM DARRANI FIS-SENA?

Għandi niftakar illi l-fniek jistgħu jinżammu fl-iċken bitħa jew gnien u ż-żrameg minn fenka wahda jistgħu jagħtuni millinqas 25 ratal ta' laham sustanzjuż u bnin fis-sena, barra mis-soltu laham tar-razzjon. Jien nista' nkun naf ukoll minn għand il-Konsultur tat-Torbija tal-Fniek, il-Qasam tal-Għammieri, il-Marsa, dwar l-aħjar mezz biex inrabbj l-fniek kif ukoll dwar il-Proġett tal-Gvern għall-Fniek tar-Razza.

Din is-sistema ta' kuntratti għall-kultivazzjoni ta' prodotti tar-raba' mal-Gvern hija ta' vantaġġ għall-bidwi fi żmien il-gwerra u, tista' tibqa' tkun ta' vantaġġ ukoll fi żmien il-paċi jekk din tibqa' ssehh. Bosta bdiewa jaħsbu illi l-prezzijiet għolja tal-lum tal-haxix għad jibqgħu jseħ-hu għal bosta snin. Iżda iktarx li ma jkunx hekk, għaliex hekk kif ogġetti ohra ta' l-ikel jarggħu jibdwu jiġu minn barra, it-talba tal-haxix għandha tonqos kemm-il-darba l-prezzijiet ma jonqsux.

Il-bdiewa għandhom joffru ruhhom biex jikkuntrattaw mal-Gvern għall-kaboċċi mfelfla, iżda qabel ma jkun hareġ "Il-Bidwi", iktarx li jkun hemm diġà numru biżżejjed ta' bdiewa li jkunu għamlu kuntratt għal dan il-prodott b'mod li jkun hemm biżżejjed biex wiehed jilhaq mat-talba ta' dan il-prodott. Dawk il-bdiewa li jixtiequ jikkultivaw kab-oċċi mfelfla b'kuntratt huma mitlubin li jmorru jiftiehm mal-pitkal li soltu miegħu jinneqgħaw il-biegha tagħhom u jagħtu avviż li biħsiebhom jikkultivaw xi biċċa mir-raba' tagħhom bil-kaboċċi mfelfla. Fil-Qasam tal-Għammieri għad hemm xtieli għal bejgħ għal min irid iħawwel.

Għażla ta' Patata taż-Zerriegħa

Ix-xita qawwija ta' barra mis-soltu li għamlet ma' tul ix-xahar ta' Mejju għamlet inqas hsara milli stennejna. Il-patata li nzerghet miż-zerriegħa li tqassmet fl-aħħar—l-"Arran Banner" u l-"Up-to-Date" (Kidnija) — marret tajjeb u jmissha tagħti prodott sabiħ.

Qajla hemm għalfejn wiehed itenni l-parir li ilna nagħtu sabiex tinzara' biss dik il-patata minn xtieli b'saħħithom. Fil-patata li tqassmet fl-aħħar ta' l-"Up-to-Date" kien hemm hafna xtieli mimsusin bil-marda tal-werqa mgieghda—ix-xtieli jkunu dgħajfin u l-weraq mgieghdin u mtebbghin. Jekk wiehed għandu xi zerriegħa aħjar, tkun haġa tajba u tal-għaqal li ma jarfa' xejn miż-zerriegħa tal-"Up-to-Date" li tqassmet fl-aħħar. Jekk ma għandkomx hażniet ta' patata aħjar, u, għalhekk, ikollkom tizir-

għu minnha, huđu hsieb li tagħzlu biss minn dik il-patata li ngabret minn xtieli b'saħħithom.

L-aħjar haġa li wiehed jagħzel iż-zerriegħa ta' dik il-patata fil-waqt li jkun qed jaqla', u mhux l-ewwel jaqla' l-prodott kollu u mbagħad jagħzel għaž-żriġ il-patata ċkejna. B'dan il-mod il-għażla tkun tista' ssir aħjar, għax fil-waqt li tkun qed taqla', forsi tkun taf jekk iż-zerriegħa tkunx gejjja minn xitla marida jew le, jiġifieri tkun tista' tiskarta dawk il-patatiet tagħha li jkunu kollha żgħar, u tagħzel biss dawk il-patatiet żgħar li jkunu tnisssu minn xtieli b'saħħithom, li biex tkun żgur tista' timmarkahom meta l-faxxina tkun għadha ma nixfex.

Qatt ma hi haġa żejda li wiehed iwissi sabiex il-bidwi jew gennien, huwa u jaqla' l-patata, ma jhallix imxerrda fl-art patata ċkejna li ma tkunx saret jew patata mhassra. Dawn il-patatiet ma jservux blief biex iħajru l-farfett tas-susa ibejjet fuqhom u b'hekk iżidu l-hsara. Qisu, għalhekk, li malli taqilgħu l-patata, ma tħallu xejn warajkom fl-art minn dik il-patata li tkunu qegħdin taqilgħu, u li taħżnu dik il-patata li għandkom tizirgħu u, dik li tkun għall-bejgħ, tibghatuha minnufih il-Maħżen tal-Gbir tal-Patata.

Biex tilqa' l-Mess tal-Hxejjex tal-Kromb

Il-hmiemel tal-kaboċċi, pastard u ġdur ikollhom bżonn min jieħu hsiebhom ma' tul dawn ix-xhur. Id-dud tal-farfett abjad tal-kromb u berghud jistgħu jagħmlu hafna hsara, iżda jekk inti tbixxhom b'taħlita tas-sulfat tan-nikotina u Agral tkun tista' tnaqqas il-periklu ta' hsara mhux ffit; tista' wkoll, qabel ma tħawwel, tgħaddas ix-xtieli f'taħlita tas-sulfat tan-nikotina jew tal-Pysect sabiex toqtol id-dud ċkejken tal-farfett abjad tal-kromb.

Qlugh ta' Xtieli għat-Taħwil.—Zriġ ta' Basal

Ikun hemm bżonn ukoll li wiehed, qabel ma jaqla' x-xtieli għat-taħwil, isaqqi l-hmiemel sabiex ix-xtieli jkunu jistgħu jingalghu, kemm jista' jkun, bl-għeruq sħaħ.

Bosta għelieqi tal-basal din is-sena f'hom hafna bont. Jekk wiehed ikun irid, jarfa' xi basliet sabiex iħawwilhom fil-harifa u jkollu wiċċ ta' basal għaž-żriġ għas-sena li gejjja, għandu jieħu hsieb jagħzel u jarfa' biss dawk il-basliet li ma jidhrux li għandhom xeħta li dis-sena jissebbu.

F R A K

Għażla taż-Zerriegħa tal-Qamh

Issa li wasal iż-żmien biex il-qamh jinħasad u jindires, il-bidwi għandu wkoll jaħseb biex mill-wiċċ taż-zara' tal-qamh jagħzel zerriegħa tajba. L-għażla tal-qamh għaž-zerriegħa għandha ssir bil-għaqal mill-isbaħ s'bul waqt il-hsad. Fil-għażla taż-zerriegħa minn kull s'bul li jagħzel il-bidwi għandu jiskarta t-terz ta' fuq u t-terz ta' taħt u jzomm it-terz tan-nofs, u mhux jieħu xkora jew tnejn u jarfa' kemm jidhirlu mill-gożż ta' fuq l-andar.

Għażla taż-Zerriegħa tal-Haxix

Iż-zerriegħa tal-qara' bagħli, qara' twil, ħjar, tadam, bringiel u b'zar għandek tigborha billi tagħzel dejjem l-ewwel boton ta' fuq iż-zokk wara li tkun hallejthom jixbgħu sewwa mill-omm. Meta tagħzel il-frott taż-zerriegħa u taqgħu, nixxef iż-zerriegħa fl-irwieħ u mhux fix-xemx, imbagħad arfa' z-zerriegħa għewwa boroż jew ċrienien tax-xoqqa u zommhom fl-umdu. Hekk ukoll għandek tagħmel għaž-zerriegħa tal-ful, u l-pizelli. Aghzel dejjem imżiewet sbieħ u twal u l-ewwel li joħorġu miz-zokk.

It-Tuffieħ Tadam

Il-wiċċ tat-tuffieħ tadam din is-sena jipprometti li jkun abbundanti u mill-aħjar. Dan hu' ta' gid kbir lill-poplu għaliex it-tuffieħ tadam fih vitamini tliet darbiet daqs il-laring. Il-bdiewa jistgħu jgħinu hafna biex dan il-prodott jasal tajjeb fis-suq billi jaqgħu malli jibda juri l-lewn — jiġifieri malli jibda jfhamar u mhux meta jfhamar sewwa. M'għandniex xi ngħidu, li t-tadam għandu jin-qata' meta jibda jfhamar bi l-ordni li l-Gvern diġà ta, u din hi ta' gid ukoll għalikom, għaliex it-tuffieħ tadam maqtuġh wieqaf isofri wisq inqas hsara fit-trasport.

AVVIŻI

IL-GUDJA MAD-DISTRETT TAŻ-ZEJTUN. — Minn nhar it-Tnejn, is-7 ta' dan ix-xahar, ir-raħal tal-Gudja beda jingħadd mad-Distrett taż-Zejtun tad-Dipartiment tal-Biedja u mhux mad-Distrett taż-Zurrieq kif kien qabel. L-Indirizz ta' l-Uffiċċju Distrettwali tal-Biedja, iż-Zejtun, huwa 48, il-Misraħ tal-Knisja, u meta jkollhom bżonn, il-bdiewa tal-Gudja għandhom imorru f'dak l-Uffiċċju.

KUNDANNI FUQ SERQ TA' PRODOTTI TAR-RABA' U HTIJET OHRA KONTRA R-REGOLAMENTI TAL-BIEDJA. — Gużep Sapien, "Ta' Berza", li joqghod fin-Nru. 8, Sqag 1, Trierq San Gakbu, is-Sigġiewi, wehel £20 talli seraq il-pastard minn għalqa.

Wigi Xerri, bidwi, "Il-Kajk", li joqghod f'razzett, Trierq San Gużep, it-Trierq taż-Zejtun, Haż-Zabbar, wehel £10, talli ma ikkunsinnax il-patata lill-Gvern. Barra minn dan, il-Bord għat-Twettiq tal-Biedja ordna l-kunfiska tal-patata.

Gużep Xuereb, "Tal-Murtal", li toqghod fin-Nru. 49, Trierq San Gwann Battista, Tas-Sliema, wehlet £10 talli innegoja l-patata kontra l-liġi.

Gorg Briffa, "Ta' Valent", li joqghod Sqag Vati, Trierq Santa Katerina, Hall Qormi, wehel £5 talli ikkunsinna fil-pitkalija haxix li ma kienx ippakkjat indaqs.

BCEJJEĖ BARRANIN (Spare Parts) GHALL-POMPI TAL-MUTUR. — Dawk il-bdiewa li għandhom pompi tal-mutur għat-tisqija u għandhom bżonn ta' xi bcejjeĖ barranin (*spare parts*) għall-makni jew pompi tagħhom għandhom jagħtu lista tal-bcejjeĖ li għandhom bżonn lill-aġenti tal-muturi tagħhom. L-aġenti tal-pompi tal-muturi għandhom jiġbru minn għand il-parruċċani tagħhom l-informazzjonijiet tal-bcejjeĖ (*spare parts*) li dawn għandhom bżonn għall-pompi tagħhom u għandhom jagħtu lista shiħa bid-dettalji kollha tal-bcejjeĖ meħtiġin lid-Direttur tal-Biedja, il-Hamrun, mhux iżjed tard mit-30 ta' dan ix-xahar, sabiex jittieħdu l-passi meħtieġa biex dawn jingiebu minn barra.

POSTIJET TAL-FNIEK TAR-RAZZA. — Il-Mellieħa fin-Nru. 55, Trierq Frangisku Zahra nfetħ Post gdid tal-Fniek tar-Razza fejn jistgħu jittieħdu l-fenkiet biex jitgħammru, bla ħlas, mill-Fniek tal-Gvern tar-Razza l-Kbira hekk imsejja "Flemish Giant".

B'hekk il-bdiewa tal-Mellieħa jiffrankaw li joqogħdu imorru San Pawl il-Baħar sabiex ighammru l-fenkiet tagħhom minn fniek tar-razza pura.

In-numru ta' Postijiet tal-Fniek tar-Razza huwa issa b'kollox, 10 f'Malta u 3 f'Għawdex.

Sid il-fenka jew fniek, meta jiġi biex jiġbor il-fenka jew fniek tiegħu mill-Postijiet tal-Fniek tar-Razza, wara li l-fenka jew fniek ikunu tghammru, ikun jista' jixtri ratlejn u nofs ikel imħallat tal-fniek bil-prezz ta' 1s.

HSAD U ĠARR TA' QMUH U PRODOTTI OHRA. — Il-bdiewa kienu ġew avżati biex jaħsdu u jgħorru l-prodotti tagħhom ta' qmuh mill-iktar fis sabiex ma tigrilhomx xi ħsara b'xi hruq jew xi bombi tal-ghadu. Il-Militar immar-ka wkoll bosta għelieqi mal-Gżira kollha sabiex jużahom bħala depest għall-merkanzija, petrol, eċċ., jew bħala kam-pijiet ma' tul is-saff li ġej u ħafna minn dawn l-għelieqi ma jdumux ma jkun okkupati. Dawk il-prodotti ta' qmuh li jibgħu fl-għelieqi jista' għalhekk tigrilhom ħafna ħsara kemm-il-darba ma jitneħħewx mill-iktar fis. L-art ta' madwar il-postijiet tal-kampijiet ikun hemm bżonnha sabiex wieħed jidhol fihom u dawk il-prodotti li ma jitneħħewx tista' tigrilhom il-ħsara bil-mogħdija ta' l-inġenji tat-trasport jew tan-nies li jkun jikkupaw dawn il-postijiet. Il-ħsara li ssir b'hekk tista' tkun wisq akbar minn dik li ssir bil-hruq jew b'xi bombi jew tiġħ ta' esplosivi ohra mill-ghadu u għalhekk nerġghu nitolbu bil-ħsara kollha lill-bdiewa sabiex jaħsdu u jgħorru l-prodotti tal-qmuh tagħhom mill-għelieqi minnufih.

Il-bdiewa għandhom imorru fl-eqreb Uffiċċju tal-"Protection Office", l-Għassa tal-Pulizija jew f'Uffiċċju Distrettwali tal-Biedja sabiex ikunu jafu jekk il-post tagħhom għandux x'jaqşam ma l-għelieqi li semmejna. Dawk il-

bdiewa li jinsabu fil-postijiet li għandhom x'jaqşam ma' dawn l-għelieqi u jixtiequ jkun jafu jekk l-għelieqi tagħhom humiex sa jkun okkupati mill-Militar għandhom imorru fl-eqreb Uffiċċju tal-Biedja tad-Distrett tagħhom.

KONTROLL TAT-TGHAM TAL-PAJJIŻ. — Infakkru lill-bdiewa fuq il-liġijiet li hemm dwar il-qamħ, ix-xgħir u mahlut. Dawn il-liġijiet iġidu hekk: — (1) Hadd ma jista' jixtri, jbigħ, jagħti jew jikseb qamħ, xgħir jew mahlut sew midrus kemm qabel ma jindires. (2) Hadd ma jista' jitma' qamħ, xgħir, jew mahlut lill-bhejjem mingħajr permess tad-Direttur tal-Biedja. (3) Hadd ma jista' jagħmilha ta' sensal tal-qamħ, xgħir jew mahlut mingħajr il-permess tad-Direttur tal-Biedja. (4) Kull bidwi għandu jieħu l-formula tal-kunsenna tal-qamħ, xgħir u mahlut. (5) Hadd ma jista' jithan qamħ, xgħir u mahlut sew fl-imtichen kemm ukoll b'mezzi ohra. (6) Hadd ma jista' jkollu jew jiddisponi jew jikseb dqieg magħmul minn qamħ, xgħir jew mahlut tal-pajjiż. (7) Malli toħroġ l-Ordni tad-Direttur tal-Biedja, kulhadd għandu jikkunsinna t-tgham kollu ħlief il-kwantitajiet li jista' jzomm għaž-żriġ u għall-bhejjem tax-xogħol skond il-formula tal-kunsinna. (8) Kull bidwi li jikser dawn ir-Regolamenti jista' jeħel minn £50 sa £500. Għal kull bniedem ieħor li mhux bidwi, hemm piena wkoll ta' xahrejn sa sentejn ħabs.

KUNTRATTI GHAT-TADAM. — Id-Dipartiment tal-Biedja gieghed issa joffri wkoll kuntratti għall-pastard, u l-bdiewa huma għalhekk mitlubin sabiex imorru għand il-pitkali tagħhom u jitolbu l-formula tas-soltu. Prezzijiet: Minn Novembru sa Jannar, 1s. il-wiżna; minn Frar sa Marzu, 1s. 4d. il-wiżna; April, 1s. 6d. il-wiżna. Il-bdiewa li jiffirmaw kuntratti għall-appalt ta' pastard ikollhom il-jedd jixtru 30 ratal sulfat ta' l-ammonja għal kull tomna raba' li għaliha jikkuntrattaw.

KORRISPONDENZA

IL-BUDEBBUS

1x-Xagħra, Għawdex, it-30 ta' Mejju, 1943.

Sur Editor,

Kif kulhadd jaf il-Għawdxin huma l-aktar nies imsem-mija għall-hidma ta' l-art. Ir-raba' ta' din il-Gżira jgħax-xaq lil dawk kollha li jarawh iżda, jisgħobbina ngħidu, ċerti drawwiet trid wisq biex tagħlagħhom minn xi rjus tal-bdiewa għax dawn huma l-aktar nies konservattivi li jgħixu f'kull naha tad-dinja.

Bħalissa nqalghu l-imziewet kollha, kemm dawk li kienu għall-aħdar u l-bieċa l-kbira dawk li kienu għan-nieħef. Fuq il-hitin, fil-mogħdijiet u fit-triqat ma tilmahx ħlief il-mishuta xitla tal-budebbusa, imwaddba għad-doċċ 'l hawn u 'l hemm, u billi l-budebbusa din is-sena ħakmet ħafna, ix-xitla tagħha tidher aktar mis-soltu.

Daqqiet il-bidwi jaf iġerger biss, mingħajr ma jisma' minn dawk li jkun qed jaħdmu biex jifthulu għajnejh. Għalxejn wieħed iġidilhom li jekk il-budebbus ma jingridx malli tidher, jew tinħaraq, is-sena ta' wara tidher aktar bir-radam. It-twegiba aktarx tkun "missieri qatt ma għamel hokk", u bi ħsara l-aktar kbira għall-għelieqi tiegħu u ta' ġara, iħalli lil din ix-xitla parassita ixxerred iż-zerriegħa tagħha ma' kullimkien.

Meta wieħed jara li għal ċerti bdiewa ma hemmx ir-medju ikun jinhtieg li jittieħdu passi ieħsa għall-gid tal-prodott u ta' dawk il-bdiewa li b'inkejja ta' dawk li jisim-ghu u jaħdmu bir-regqa u joqogħdu għat-tagħrif u t-twis-sijiet ta' fejda, qed jiltaqtu fil-laħam il-ħaj bit-traskuraġni ta' xi whud minn shabhom.

Imissu fejn jintlemaħ raba' miżrugħ bl-imziewet, bil-pizelli eċċ. u f'nofsu tintlemaħ issaltan il-budebbusa, sid dak ir-raba' għandu jiġi mgieġheħ bilfors jew li joqċat il-budebbusa, jew jiġi mwahħal tal-ħsara li jkun qed jagħmel.

Billi l-missier u nannu kienu jagħmlu ħaġa, din il-ħaġa ma għandhiex dejjem tghodd li kienet tajba.

J. ORLANDO SMITH,
Uffiċjal Distrettwali tal-Biedja.